


प्रसार भारती  
प्रादेशिक समाचार एकांश  
आकाशवाणी रायपुर (छत्तीसगढ़)  
प्रादेशिक समाचार बुलेटिन

18.45 भानिवार

दिनांक 13.06.2026



मुख्य समाचार:—

1— मुख्यमंत्री विष्णुदेव साय ने कहा कि प्रधानमंत्री नरेन्द्र मोदी के बीते बारह वर्षों के कार्यकाल में नये समृद्ध और सशक्त भारत का निर्माण हुआ है।

2— केंद्रीय वस्त्र मंत्री गिरिराज सिंह ने अपने छत्तीसगढ़ प्रवास के दौरान आज रायपुर में स्वच्छता मित्रों का सम्मान किया तथा उन्हें मेडिकल किट प्रदान किए।

3— प्रदेश के सभी सरकारी और निजी स्कूलों में आगामी सोलह जून से शाला प्रवेश उत्सव मनाया जाएगा।

और

4— मौसम विभाग ने आगामी एक-दो दिनों के भीतर मानसून के छत्तीसगढ़ में प्रवेश की संभावना जताई।

-----

मुख्यमंत्री-मीडिया संवाद कार्यक्रम

प्रधानमंत्री नरेन्द्र मोदी के नेतृत्व में केन्द्र में एनडीए सरकार के बारह वर्ष पूर्ण होने पर आज रायपुर में आयोजित मीडिया संवाद कार्यक्रम में मुख्यमंत्री विष्णुदेव साय ने कहा कि प्रधानमंत्री नरेन्द्र मोदी का बारह वर्षों का यह कार्यकाल ऐतिहासिक रहा है। उनके नेतृत्व में नये, समृद्ध और सशक्त भारत का निर्माण हो रहा है।

इस अवसर पर केन्द्रीय मंत्री गिरिराज सिंह ने कहा कि प्रधानमंत्री नरेन्द्र मोदी ने विकास के साथ विरासत को भी बढ़ाने का काम किया है। उन्होंने कहा कि बीते बारह वर्षों में भारत की अर्थव्यवस्था मजबूत हुई है। पच्चीस करोड़ लोग गरीबी रेखा से ऊपर आए हैं।

### केन्द्रीय मंत्री छत्तीसगढ़ प्रवास

केन्द्रीय वस्त्र मंत्री गिरिराज सिंह ने अपने छत्तीसगढ़ प्रवास के दौरान आज रायपुर में स्वच्छता मित्रों का सम्मान किया तथा उन्हें मेडिकल किट प्रदान किए। इस अवसर पर उन्होंने स्वच्छता कर्मियों से संवाद करते हुए स्वच्छ भारत अभियान में उनके समर्पण, परिश्रम और योगदान की सराहना की। इस मौके पर केन्द्रीय मंत्री ने भारत रत्न डॉक्टर भीमराव अंबेडकर की प्रतिमा पर माल्यार्पण कर श्रद्धा सुमन अर्पित किए। इसके बाद केन्द्रीय मंत्री श्री सिंह ने कलेक्टोरेट परिसर के समीप स्थित ऑक्सीजन में “एक पेड़ मां के नाम” अभियान के तहत वृक्षारोपण किया।

इससे पहले, केन्द्रीय मंत्री श्री सिंह ने कल रायपुर में रेषम, खादी, ग्रामोद्योग, हथकरघा और हस्तशिल्प क्षेत्र की समीक्षा की। केन्द्रीय मंत्री ने अधिकारियों को निर्देशित किया कि विभिन्न योजनाओं के माध्यम से ग्रामीण और कुटीर उद्योग क्षेत्र के उद्यमियों की वार्षिक आय पांच लाख रुपये तक पहुंचाने के लिए विशेष प्रयास किए जाएं।

### मुख्यमंत्री-एनएचएम सम्मेलन

मुख्यमंत्री विष्णुदेव साय आज रायपुर में आयोजित छत्तीसगढ़ प्रदेश राष्ट्रीय स्वास्थ्य मिशन-एन.एच.एम. कर्मचारी संघ के प्रदेश स्तरीय सम्मेलन में शामिल हुए। इस अवसर पर मुख्यमंत्री ने एन.एच.एम. कर्मचारियों के तैंतीस दिनों की हड़ताल अवधि का वेतन दिए जाने की घोषणा की। उन्होंने एन.एच.एम. कर्मचारियों को स्वास्थ्य सेवाओं की रीढ़ बताते हुए कहा कि प्रदेश के दूरस्थ और दुर्गम क्षेत्रों में भी स्वास्थ्य सुविधाएं पहुंचाने में उनकी अहम भूमिका है।

## शाला प्रवेश उत्सव/राष्ट्रगान निर्देश

प्रदेश के सभी सरकारी और निजी स्कूलों में आगामी सोलह जून से शाला प्रवेश उत्सव मनाया जाएगा। प्रवेश उत्सव के दौरान स्कूल पहुंचने वाले नवप्रवेशी बच्चों का तिलक लगाकर स्वागत किया जाएगा। इस मौके पर विद्यार्थियों को निःशुल्क पाठ्यपुस्तकें, यूनिफॉर्म और साइकिल का वितरण किया जाएगा। वहीं, बोर्ड और स्थानीय परीक्षाओं में टॉप करने वाले विद्यार्थियों को भी सम्मानित किया जाएगा।

वहीं, स्कूल शिक्षा विभाग ने प्रदेश के स्कूलों में नए शिक्षा सत्र से राष्ट्रगान, राष्ट्रगीत और राज्यगीत सहित विभिन्न गतिविधियां अनिवार्य रूप से कराए जाने के निर्देश जारी किए हैं। निर्देश में कहा गया है कि सुबह की प्रार्थना सभा में राष्ट्रगान, राष्ट्रगीत और अन्य गतिविधियां होंगी, जबकि मध्याह्न भोजन के समय भोजन मंत्र और छुट्टी के समय राज्यगीत का सामूहिक वाचन कराया जाएगा।

इस बीच, लोक शिक्षण संचालनालय ने सोलह जून से ही ऑनलाइन उपस्थिति और अवकाश व्यवस्था अनिवार्य किए जाने के निर्देश दिए हैं। संचालनालय ने अधिकारियों, कर्मचारियों और शिक्षकों को डिजिटल माध्यम से हाजिरी दर्ज करने को कहा है। स्कूलों में वी एस के ऐप और कार्यालयों में बायोमेट्रिक प्रणाली से उपस्थिति दर्ज होगी। ऑनलाइन हाजिरी नहीं मिलने पर जून माह का वेतन रोका जा सकता है। वहीं अब ऑफलाइन छुट्टी आवेदन पूरी तरह प्रतिबंधित रहेंगे।

## क्रिकेटर—मुलाकात

मुख्यमंत्री विष्णुदेव साय से आज रायपुर में राजनांदगांव की प्रतिभाशाली युवा क्रिकेटर महक नरवासे ने सौजन्य मुलाकात की। इस अवसर पर श्री साय ने भारतीय महिला अंडर-नाइंटीन क्रिकेट टीम के आगामी श्रीलंका दौरे के लिए टी-ट्वेंटी और वनडे टीमों का उपकप्तान नियुक्त किए जाने पर सुश्री नरवासे को बधाई और शुभकामनाएं दीं।

## जवान—उपमुख्यमंत्री मुलाकात

राष्ट्रपति द्रौपदी मुर्मु के हाथों शौर्य चक्र से सम्मानित सुरक्षा बल के जवानों से आज उपमुख्यमंत्री विजय शर्मा ने नवा रायपुर स्थित अपने निवास कार्यालय में मुलाकात कर उन्हें बधाई और शुभकामनाएं दीं। इस दौरान उपमुख्यमंत्री श्री शर्मा ने शौर्य चक्र से सम्मानित इंस्पेक्टर लक्ष्मण केंवट, इंस्पेक्टर रामेश्वर प्रसाद देशमुख और रायफलमैन भोजराम साहू के साहसिक कार्यों की सराहना की। उन्होंने कहा कि इन जवानों की बहादुरी आने वाली पीढ़ियों के लिए प्रेरणा का स्रोत है।

### माओवादी—डंप बरामद

गरियाबंद जिले में सुरक्षा बलों की टीम ने तलाशी अभियान के दौरान माओवादियों का एक बड़ा हथियार डंप बरामद किया है। मिली जानकारी के अनुसार सीआरपीएफ और जिला पुलिस की संयुक्त टीम तलाशी अभियान के लिए निकली थी। इसी दौरान दंडईपानी के जंगल में माओवादियों द्वारा छिपाकर रखे गए चार किलो का आईईडी, कुकर बम, टिफिन बम, हथियार और भारी मात्रा में विस्फोटक सामग्री बरामद की गई। बम निरोधक दस्ते की टीम ने मौके पर ही विस्फोटकों को निष्क्रिय कर दिया।

### देवर्षि नारद पत्रकार सम्मान

रायपुर में आज देवर्षि नारद जयंती पत्रकार सम्मान समारोह आयोजित किया गया। इस वर्ष का देवर्षि नारद सम्मान वरिष्ठ पत्रकार प्रशांत शर्मा को प्रदान किया गया। वहीं, बबन प्रसाद मिश्र सम्मान महिला पत्रकार आकांक्षा तिवारी को और रमेश नैय्यर सम्मान फोटो जर्नलिस्ट रूपेश यादव को प्रदान किया गया। इस कार्यक्रम के मुख्य अतिथि नवा रायपुर स्थित ट्रिपल आईटी के निदेशक प्रोफेसर डॉक्टर ओमप्रकाश व्यास और मुख्य वक्ता डीडी न्यूज के वरिष्ठ सलाहकार संपादक प्रखर श्रीवास्तव थे।

## **कायाकिंग-प्रतियोगिता**

राजधानी रायपुर के नवा रायपुर स्थित संध लेक में छत्तीसवीं राष्ट्रीय कैनो स्प्रिंट जूनियर पुरुष और महिला तथा सब-जूनियर बालक-बालिका प्रतियोगिता शुरू हो गई है। इसका आयोजन भारतीय कायाकिंग कैनोइंग और छत्तीसगढ़ कायाकिंग एंड कैनोइंग के संयुक्त तत्वावधान में किया जा रहा है। इस राष्ट्रीय प्रतियोगिता में देश के चौबीस राज्यों से करीब आठ सौ खिलाड़ी और अधिकारी भाग ले रहे हैं। प्रतियोगिता का समापन कल चौदह जून को होगा।

## **दुर्घटना**

जांजगीर-चांपा जिले के पंतोरा थाना क्षेत्र में आज भारतमाला मार्ग के पास एक ट्रेलर और पिकअप के बीच हुई टक्कर में पिकअप सवार दो युवकों की मौके पर ही मौत हो गई। वहीं, तीन अन्य लोग घायल हो गए हैं। घायलों को अस्पताल में भर्ती कराया गया है। पुलिस से मिली जानकारी के मुताबिक कोरबा जिले के केरवा गांव से पिकअप से पांच लोग भिलाई जा रहे थे।

## **जिले की चिट्ठी**

प्रादेशिक समाचार एकांश, आकाशवाणी रायपुर द्वारा प्रस्तुत कार्यक्रम "जिले की चिट्ठी" का प्रसारण कल शाम छह बजकर पांच मिनट से छह बजकर दस मिनट तक किया जाएगा। इस कार्यक्रम को छत्तीसगढ़ स्थित आकाशवाणी के सभी केन्द्र रिले करेंगे। इस बार के अंक में "गरियाबंद" जिले की गतिविधियों के बारे में जानकारी दी जाएगी।

## मौसम

मौसम विभाग ने आगामी एक-दो दिनों के भीतर मानसून के छत्तीसगढ़ में प्रवेश की संभावना जताई है। विभाग के अनुसार दक्षिण-पश्चिम मानसून झारखंड और ओड़िशा पहुंच चुका है। मानसून के आगे बढ़ने के लिए परिस्थितियां सामान्य बनी हुई है। वहीं, एक द्रोणिका मध्यप्रदेश, उत्तर छत्तीसगढ़ और झारखंड के ऊपर बनी हुई है। मौसम विज्ञानी डॉक्टर गायत्री वाणी ने बताया कि आगामी चौबीस घंटों के दौरान प्रदेश के कुछ स्थानों हल्की से मध्यम वर्षा होने अथवा गरज-चमक के साथ छीटें पड़ने की संभावना है।

